

سنت و حدیث کا دفاع

مولانا محمد یاسر عبداللہ

استاذ و رفیق شعبہ مجلس دعوت و تحقیق، جامعہ

وحدت و یکجہتی کی اہمیت و ضرورت

تمہید

شیخ محمد عوامہ حفظہ اللہ، عالم اسلام کے نامور محدث و محقق ہیں، متنوع موضوعات سے متعلق گراں قدر کتب کی تالیف اور ذخیرہ حدیث کی بعض اہم کتابوں کی تحقیق کا کارنامہ سرانجام دے چکے ہیں، علوم حدیث کے غواص اور فن تحقیق مخطوطات کے شاور ہیں۔ اللہ تعالیٰ نے انہیں شیخ عبداللہ سراج الدین رحمہ اللہ جیسے بلند پایہ محدث و زاہد اور شیخ عبدالفتاح ابوغدہ رحمہ اللہ جیسے عظیم محدث و فقیہ سے استفادے کا زریں موقع عنایت فرمایا، محدثین کی نگاہ میں طول ملازمت و صحبت کی اہمیت، اہل علم سے مخفی نہیں، شیخ موصوف کو شیخ ابوغدہ رحمہ اللہ سے پینتیس سالہ طویل تلمذ و رفاقت کا شرف حاصل ہے۔ شیخ ابوغدہ ”تلمیذ الأمس و زمیل الیوم“ (کل کے شاگرد اور آج کے رفیق) سے ان کا ذکر کرتے (۱) اور ”الجهیز المحقق“ (ماہر و نقاد محقق) جیسے القاب سے یاد فرماتے تھے، (۲) ان جملوں میں جہاں شیخ ابوغدہ رحمہ اللہ کی تواضع و فروتنی اور قدر دانی و حوصلہ افزائی کا ثبوت ملتا ہے، وہیں ان کی نگاہ میں اپنے شاگرد کی قدر و منزلت کا بھی اندازہ ہوتا ہے۔

پیش نگاہ تحریر میں شیخ موصوف کے ایک گراں قدر مقالہ کی ترجمانی کی کوشش کی گئی ہے، جو انہوں نے ۱۶ ذوالقعدہ ۱۴۳۶ھ کو ترکی کے دارالحکومت استنبول میں انسانیت کی خدمت کے عنوان سے منعقدہ ایک علمی کانفرنس میں پیش کیا تھا۔ اس کانفرنس میں عالم اسلام کے اطراف سے کبار اہل علم نے شرکت فرمائی تھی، شیخ نے اس موقع پر ”توحید الجہود فی خدمۃ السنۃ النبویۃ“، یعنی ذخیرہ حدیث کی خدمت و دفاع کے حوالے سے اُمت مسلمہ کے مختلف طبقات کی مساعی کو ایک لڑی میں پرونے

اللہ ان پر ظلم کرنے والا نہیں تھا، بلکہ یہ لوگ خود ہی اپنے آپ پر ظلم کر رہے تھے۔ (قرآن کریم)

کے موضوع پر نہایت دل سوز اور درد مندانہ گفتگو فرمائی، جو ہر صاحبِ قلب و نظر کے دل پر دستک دیتی ہے۔ اس مفید گفتگو سے استفادے کا دائرہ وسیع کرنے کی غرض سے اسے اردو کے قالب میں ڈھال کر نذرِ قارئین کیا جا رہا ہے۔ اُمید ہے کہ اہل علم اور اربابِ انتظام و انصرام اس مقالہ میں درج نکات اور تجاویز پر غور فرما کر اپنے دائرہ کار میں حسبِ استطاعت پیش رفت فرمائیں گے۔ (از مرتب)

ابتدائیہ

الحمد لله كما ينبغي لجلال وجهه ولعظيم سلطانه، ولا نخصي ثناء عليه، هو كما أثنى على نفسه، والصلاة والسلام الأتمان الأكملان على سيدنا محمد إمام المتقين، وقائد الغر المحجلين، وفُذْوَة العلماء العاملين، القائل: ”إن العلماء ورثة الأنبياء، وإن الأنبياء لم يورثوا ديناراً ولا درهماً، إنما ورثوا العلم، فمن أخذه أخذ بحظ وافر“، وعلى آله وصحبه وكل من اقتبس من هديه وسار على دربه.

اصحابِ فضیلت، اُمتِ مسلمہ کے علم و عمل اور افکار و اخلاق کے احوال آپ حضرات کی نگاہ میں ہیں، آپ حضرات کی موجودگی میں اس بابرکت ملاقات سے استفادہ کی آرزو رکھتے ہوئے کچھ اہم علمی امور آپ کی خدمت میں پیش کرنا چاہتا ہوں، تاکہ سنتِ نبویہ کی خدمت کے حوالے سے کی جانے والی مساعی میں یکسانیت پیدا ہو، یہ امر اُمت کی ترقی کا وسیلہ ثابت ہوگا، ان شاء اللہ تعالیٰ! وقت سے فائدہ اُٹھاتے ہوئے بلا تمہید مقصود کی گفتگو کا آغاز کرتا ہوں:

علوم حدیث کی حالیہ بیداری میں موجود خلا

علوم حدیث کے حوالے سے حالیہ بیداری میں بہت سے خلا ہیں، اس سلسلے میں اپنی آراء کے متعلق گفتگو کو دو زمروں میں سمیٹا جاسکتا ہے:

۱:- داخلی تنقید اور ۲:- خارجی تنقید (تعبیر میں قدرے توسع کے ساتھ)

”داخلی تنقید“ سے میری مراد وہ کمزوریاں ہیں، جو سنتِ نبویہ کے پڑھنے پڑھانے، ذخیرہ حدیث کی خدمت اور اس کے حال کو ماضی کے ساتھ جوڑنے میں پائی جاتی ہیں، جبکہ ”خارجی تنقید“ سے مراد متعدد طبقات کی جانب سے ذخیرہ حدیث پر ناروا حملے ہیں، حالانکہ اس ذخیرے سے متعلق تمام اُمور طے شدہ ہیں، علمائے امت و اُمرائے ملت ان کے نگہبان رہے ہیں، لیکن اس کے باوجود دورِ حاضر میں خدا کے دین سے کھلواڑ کرنے والا کوئی بھی شخص کھٹ اُٹھائے بنا کسی ویب گاہ کی مدد سے جی میں جو آئے، لکھ ڈالتا ہے۔

ان دونوں زمروں سے متعلق طویل گفتگو ہے، جس کا اختصار بے حد ضروری ہے۔

داخلی ضعف کے چند پہلو

پہلے زمرے (داخلی تنقید) کے تحت بھی بہت سے کمزور پہلو ہیں، جن میں سے چند درج ذیل ہیں:

۱:- حفظ احادیث کی جانب عدم التفات: میرے علم کے مطابق عرب و عجم میں اس جانب توجہ نہیں رہی، البتہ اس حوالے سے ڈاکٹر نور الدین عتر (اللہ تعالیٰ ان کی حفاظت فرمائے، ان کو مزید ہمت و قوت سے نوازے اور انہیں جزائے خیر عطا فرمائے) ^(۳) کی زیر نگرانی ”دمشق“ (شام) میں خواتین کی سرگرمیاں مستثنیٰ ہیں، جو اب بڑھتے بڑھتے ”حلب“ تک جا پہنچی ہیں، اور میرے اندازے کے مطابق اس سلسلے کو جاری ہوئے پندرہ برس ہو چکے ہیں۔ ^(۴) جب کبھی حضرات اہل علم و فضل سے ملاقات ہوتی ہے تو میں انہیں اس امر کی یاد دہانی کراتا رہتا ہوں، مجھے امید ہے کہ یہ حضرات اپنے نام کی مانند خوشبودار کتاب ”ریاض الصالحین“ سے طلبہ کو حفظ احادیث کا آغاز کرائیں گے، کیونکہ اس کتاب میں ایسی خصوصیات یکجا ہیں جن کی ضرورت ہر مسلمان اور ہر طالب علم کو پیش آتی ہے، ^(۵) لیکن یہ مرحلہ قرآن کریم کے حفظ کے بعد کا ہے۔ عصر حاضر میں ہمارے عرب ممالک میں حدیث و علوم حدیث کا مشغلہ رکھنے والے عام طور پر شرح حدیث (اگرچہ ایسے لوگ بھی بہت کم ہیں) یا دیگر علوم حدیث میں (تو) مشغول ہیں (لیکن حفظ احادیث کا زیادہ مشغلہ نہیں)، اس بنا پر اس قحط زدہ زمانے کے اعتبار سے کسی عالم کو ”محدث“ تو کہا جاسکتا ہے، لیکن میرے علم میں ایسا کوئی عالم نہیں، جس کو ”حافظ الحدیث“ کہا جاسکتا ہو، کلی طور پر نئی بھی نہیں کر رہا، واللہ اعلم!

۲:- شروح حدیث کے پڑھنے پڑھانے اور ان کی طباعت و تحقیق میں انہماک کی کمی: نئی نسل (جو اب خیر سے بڑوں میں شمار میں ہونی لگی ہے) کا زیادہ تر انہماک، علوم حدیث یا درایت حدیث سے متعلق ہے، اسی بنا پر علمی آنا کی اور بے ضابطگی پیدا ہو گئی ہے، جس کا مشاہدہ ”مجتہدین کی کثرت“ کی صورت میں ہو رہا ہے!! امام سفیان ثوریؒ نے کہا تھا: ”کیا یہ کہاوت مشہور نہیں کہ ”إِذَا كَثُرَ الْمَلَاحُونَ غَوَّيَتِ السَّفِينَةُ“ (جب ناخدا زیادہ ہو جائیں تو کشتی غرقاب ہو جاتی ہے؟!)۔“ اس نکتے کی جانب آگے دوبارہ لوٹوں گا۔

۳:- حالیہ حدیثی بیداری کا ایک برا اثر، (غیر محقق) کتب حدیث کی گرم بازاری: چونکہ کتب حدیث کی طلب بڑھ گئی ہے، اس بنا پر ہر کس و ناکس ان کی تحقیق کی جانب متوجہ ہے، اور ان میں نااہلوں کی اکثریت ہے، کیونکہ ایسے لوگ جری ہوتے ہیں، جبکہ اہلیت رکھنے والا ڈرتا رہتا ہے۔

دو لطف آمیز چٹکے

دل لگی اور ذائقہ بدلنے کی غرض سے دو چٹکے ذکر کرنے کی اجازت چاہتا ہوں، عربی محاورہ ہے: ”نَشْرُ الْبَلِيَّةِ مَا يُضْحِكُ“ (بدترین مصیبت و آزمائش وہ ہے جو ہنسنے پر مجبور کر دے):

۱:- شامل و آداب نبویہ سے متعلق ایک کتاب میں یہ حدیث مذکور ہے: ”إِنَّ سَيْفَ النَّبِيِّ ﷺ كَانَ حَنْفِيًّا“ (۶) (یعنی نبی کریم ﷺ کی تلوار، ”بنو حنیفہ“ نامی قبیلے کی تلواروں کی مانند تھی)، لیکن ایک محقق صاحب نے لفظ ”حَنْفِيًّا“ پر یوں حاشیہ لگایا ہے: ”أَيُّ مَنْسُوبًا إِلَى أَبِي حَنِيفَةَ النُّعْمَانِ“ (یعنی آپ ﷺ کی تلوار امام ابو حنیفہ نعمان بن ثابتؒ کی جانب منسوب تھی)۔

۲:- ایک معزز و معتمد بھائی نے بتایا کہ انہوں نے ایک مغرب زدہ عرب محقق کی تحقیق کے ساتھ چھپی کتاب میں پڑھا ہے، کتاب میں ایک مقام پر ”بنت لبون“ کا ذکر آیا، تو محقق صاحب نے اس لفظ پر کچھ یوں حاشیہ لکھا ہے: ”لَمْ أَقِفْ لَهَا عَلَى تَوْجِهَةٍ“ (یعنی ”بنت لبون“ نامی اس شخصیت کے حالات مجھے دستیاب نہیں ہو سکے)۔ ائمہ اسلام کی علمی میراث سے کھلواڑ کرنے والے ان لوگوں کے قلم پر اٹھنے والی علم و حکومت کی تلوار کہاں ہے؟!

مزید دو قابل غور پہلو

داخلی کمزوریوں کے تعلق سے دو پہلو ایسے ہیں، جو علوم حدیث اور دیگر علوم کی مشغولیت رکھنے والے طلبہ میں مشترکہ طور پر پائے جاتے ہیں:

۱:- تربیت میں کمی

۲:- مشائخ کی صحبت اور ان سے استفادے میں کوتاہی

پہلا پہلو: علم پر عمل کی تربیت میں کمی ایسا معاملہ ہے، جس کی جانب اب توجہ نہیں ہے، جبکہ ہمارے اسلاف اور علماء رحمہم اللہ اس کے نہایت حریص تھے۔ ”الجامع لأخلاق الراوي وآداب السامع“ امام خطیب بغدادی رحمہ اللہ کی کتابوں میں ایک عمدہ کتاب ہے، اور ”اقتضاء العلم العمل“ کے نام سے نسبتاً کم ضخامت پر مشتمل ایک اور کتاب بھی انہی کی ہے، پہلی کتاب میں انہوں نے ”باب آداب الطلب“ کے عنوان سے ایک باب قائم کیا ہے، اور اس میں سلف کے کچھ واقعات ذکر کیے ہیں، ان میں سے چند درج ذیل ہیں:

۱:- امام حسن بصری رحمہ اللہ پچھلے لوگوں (یعنی اپنے اساتذہ کبار تابعینؒ) کے بارے نقل کرتے ہیں: ”(ان اسلاف میں سے) کوئی شخص علم حاصل کرنا شروع کرتا تو یہ علم اس کے خشوع

وخشیت، چال ڈھال، بول چال، دیکھنے سننے اور اعمال و افعال میں جھلکتا تھا۔“
۲:- امام سفیان ثوری رحمۃ اللہ علیہ کا قول ہے: ”کوئی نوجوان علم حدیث میں مشغول ہو جاتا تو اس کے گھر کے لوگ اس (کی اس مشغولیت) پر اجر و ثواب کے امیدوار ہوتے تھے۔“ خطیب بغدادی رحمۃ اللہ علیہ نے اس آخری جملے کی وضاحت یوں کی ہے: ”(وہ علم حدیث کی مشغولیت کے ساتھ ساتھ) عبادت میں اتنا مجاہدہ کرتا تھا کہ گھر کے لوگوں سے بھی قدرے لائق ہو جاتا تھا، اور گھر والے اس (کی اس یکسوئی کی) بنا پر اجر و ثواب کی امید رکھتے تھے۔“ (گویا ان بزرگوں کے ہاں حصول علم اور ذوق عبادت کا چولی دامن کا ساتھ تھا)۔

۳:- حدیث کا ایک طالب علم، امام احمد رحمۃ اللہ علیہ کے پاس مہمان بن کر آیا، امام موصوف سوتے وقت اس کے قریب پانی رکھ گئے کہ رات کی عبادت کے لیے وضو کی ضرورت پیش آئے گی، لیکن صبح میں دیکھا کہ وہ پانی جوں کا توں رکھا ہے تو امام موصوف نے فرمایا: ”سبحان اللہ! علم کا متلاشی ہے اور رات کی عبادت کا کوئی معمول نہیں!!“ (گویا ان حضرات سلف رحمۃ اللہ علیہم کے ہاں یہ تصور ہی نہ تھا کہ کوئی طالب علم شب بیداری کا معمول نہ رکھتا ہو)۔

۴:- امام ابو عبد اللہ محمد بن نصر مروزی رحمۃ اللہ علیہ کی مجلس میں ظہر کا وقت ہوا تو امام ابن نصرؒ نے کھڑے ہو کر اذان دی، حاضرین میں سے ایک شخص مسجد سے باہر نکلنے کے ارادے کے ساتھ کھڑا ہوا تو امام موصوف نے اس سے دریافت کیا: ”کہاں جا رہے ہو؟“ اس نے عرض کیا: ”وضو کرنے جا رہا ہوں۔“ امام موصوف نے فرمایا: ”تمہارے بارے میں تو میرا یہ گمان نہ تھا، نماز کا وقت داخل ہو چکا ہے اور تم (اب تک) بے وضو ہو!!“ (یعنی تمہیں تو نماز کے وقت سے پہلے ہی با وضو ہو کر تیار رہنا چاہیے تھا، اذان کے بعد وضو کے لیے جانا طالب علم کی شان کے مناسب نہیں)۔

۵:- امام احمد رحمۃ اللہ علیہ کا قول ہے: ”میں نے نبی کریم صلی اللہ علیہ وسلم کی جو حدیث بھی لکھی ہے، اس پر عمل بھی کیا ہے، یہاں تک کہ یہ حدیث نظر سے گزری کہ ”(ایک بار) نبی کریم صلی اللہ علیہ وسلم نے چھپنے لگوائے اور ابوطیب (نامی چھپنے لگانے والے شخص) کو ایک دینار دیا۔“ تو میں نے بھی (ایک بار) چھپنے لگوائے اور حجام کو ایک دینار دیا۔“

۶:- ائمہ سلف کے ہاں کسی حدیث سننے کے فوراً بعد اس پر عمل کی حرص کے تعلق سے خطیب بغدادی رحمۃ اللہ علیہ نے ایک عجیب واقعہ نقل کیا ہے، جس کا خلاصہ یہ ہے: ”ابو جعفر ابن حمدان رحمۃ اللہ علیہ نے ”صحیح مسلم“ پر ”مستخرج“ (”صحیح مسلم“ کی احادیث کی دیگر زائد سندوں پر

ان (آسان اور زمین) کی پیدائش میں بھی ایمان لانے والوں کے لیے ایک نشانی ہے۔ (قرآن کریم)

مشتعل کتاب) لکھی، وہ لوگوں کو (یہ کتاب) پڑھا رہے تھے، اس مجلس میں امام ابو عثمان حیری رحمہ اللہ بھی موجود تھے، (کتاب پڑھنے کے دوران) یہ حدیث سامنے آئی: ”(ایک موقع پر) نبی کریم صلی اللہ علیہ وسلم نے ”إِزار“ (نچلے دھڑ کو چھپانے والی لنگی) اور ”رداء“ (جسم کے اوپر کے حصے میں اوڑھی جانے والی چادر) میں نماز پڑھی، کیا دیکھتے ہیں کہ عشاء کی نماز کے لیے ابو عثمان حیری رحمہ اللہ ”إِزار“ اور ”رداء“ میں لپٹے تشریف لا رہے ہیں، یہ منظر دیکھ کر ابو جعفر ابن حمدان کے صاحب زادے نے ان سے دریافت کیا: ”ابا جان! ابو عثمان نے (حج یا عمرے کے لیے) احرام باندھا ہے؟ ابو جعفر نے فرمایا: ”نہیں بیٹا، آج شب میرے سامنے جو احادیث پڑھی گئی تھیں، ان میں ایک حدیث یہ بھی تھی کہ نبی کریم صلی اللہ علیہ وسلم نے (ایک موقع پر) ”إِزار“ اور ”رداء“ میں نماز پڑھی تھی۔ ابو عثمان نے چاہا کہ صبح ہونے سے قبل ہی اس حدیث پر عمل کر لیں۔“ (۷)

هُمْ الرِّجَالُ وَعَيْبُ أَنْ يُقَالَ لِمَنْ

لَمْ يَنْصِفْ بِمَعَانِي وَصَفِهِمْ : رَجُلٌ

”درحقیقت یہی لوگ ”مردانِ کار“ کہلانے کے لائق تھے، اور جو لوگ ان جیسے اوصاف سے مزین نہیں، انہیں ”مرد“ کہنا بھی معیوب ہے۔“

دوسرا پہلو: یہ کمزور پہلو بھی مختلف طلبہ میں عام ہے، خواہ حدیث کے طلبہ ہوں یا دیگر علوم کے، اور وہ ہے: اساتذہ کی صحبت اور ان سے استفادے میں کوتاہی، یہ سخت لاعلاج مرض ہے، سابقہ اسباب کے خطرناک ہونے کے باوجود میں نے ان کے متعلق یہ (سخت) کلمات نہیں کہے، اس لیے کہ دراصل یہ سبب اپنی حقیقت سے پھیر دیا گیا ہے اور یوں ایک قابلِ مذمت معاملہ، باعثِ مدح بن گیا ہے۔ اس حقیقت کو کیونکر تبدیل کر دیا گیا؟ یہاں تک کہ تعریف کے طور پر یہ یوں کہا جانے لگا کہ فلاں صاحب نہایت باکمال (انگریزی تعبیر میں سیلف میڈ ”SELF MADE“) ہیں، انہوں نے کسی استاذ کے (سامنے زانوئے تلمذ طے کیے) بغیر از خود علم حاصل کیا ہے، لفظی کھیل کھیلنے والوں کے لیے حقائق کو مسخ کرنا کس قدر آسان ہو گیا ہے؟! ابنِ رومی کے مشہور اشعار ہیں:

تَقُولُ: هَذَا مُجَاجُ النَّحْلِ، تَمْدَحُهُ

وَإِنْ تَعِبَ قُلْتَ: ذَا قَبِيءُ الرَّنَابِيرِ

مَدَحًا وَذَمًّا وَمَا جَاوَزَتْ وَصَفَهُمَا

سِحْرُ الْبَيَانِ يُرِي الظُّلَمَاءَ كَالنُّورِ

”تم شہد کی تعریف کرنا چاہو تو کہو گے: یہ شہد کی مکھی کا لعاب ہے، اور مذمت کا ارادہ ہو تو کہہ سکتے ہو: یہ تو بھڑوں کی قے ہے۔ تعریف و مذمت دونوں صورتوں میں یہ حد سے تجاوز نہ ہوگا، سچ ہے کہ جادو بیانی، تاریکی کو بھی روشنی باور کر سکتی ہے۔“

حالانکہ راہِ علم میں جس شخص کے اساتذہ نہ ہوتے تو ہمارے علمائے سلف اس کو اہمیت و مرتبہ کے لائق نہیں سمجھتے تھے، اور نہ ہی اسے قابل التفات گردانتے یا علمی گفتگو کا اہل قرار دیتے تھے (اس نکتے سے متعلق درج ذیل دو واقعات ملاحظہ فرمائیے):

①۔ امام احمد رحمۃ اللہ علیہ جب (خلق قرآن کے مسئلہ میں) آزمائش میں مبتلا ہوئے تو انہیں خلیفہ معتمد باللہ عباسی کے دربار میں لے جایا گیا، مجلس میں اس فتنے کا سرخیل ابن ابی داؤد بھی موجود تھا، خلیفہ نے امام احمد رحمۃ اللہ علیہ سے کہا: ”ان سے گفتگو کیجیے۔“ تو امام موصوف نے اس کی جانب سے چہرہ بھی پھیر لیا اور فرمایا: ”میں اس شخص سے (ایک علمی مسئلے کے متعلق) کیسے گفتگو کر سکتا ہوں جسے میں نے کبھی (حصولِ علم کی غرض سے) کسی عالم کے در پر نہیں دیکھا؟!“ (۸)

②۔ امام ابو جعفر داؤدی رحمۃ اللہ علیہ (متوفی ۴۰۲ھ) علمائے قیروان میں سے ایک عالم تھے، قاضی عیاض رحمۃ اللہ علیہ نے ”ترتیب المدارك“ میں ان کے حالات درج کیے ہیں، قاضی صاحب رقم طراز ہیں: ”موصوف نے اکثر علم کسی مشہور امام سے حاصل نہیں کیا، بلکہ اپنے فہم و ادراک کی بدولت اس مرتبہ کو پہنچے۔“ بعد ازاں ان کے اور ان کے شہر کے اہل علم کے درمیان پیش آمدہ ایک واقعہ نقل کیا ہے کہ علماء نے ایک مسئلہ میں ان پر نکیر اور تنقید کی اور انہیں یہ کہتے ہوئے جاہل قرار دیا: ”اُسْکُثْ، لَا شَيْخَ لَكَ.“ (خاموش رہیے جناب! راہِ علم میں آپ کے کوئی استاذ نہیں۔) (۹)

یہ بات کافی طویل اور پہلو دار ہے، ہم ایسے دور سے گزر رہے ہیں، جس میں بے استاذ شخص کو ”امام مجتہد“ کا لقب دیا جا رہا ہے، بلکہ اسی کو سب کا فیصل ٹھہرایا جا رہا ہے۔

ذخیرہ حدیث و سنت پر خارجی حملے

اب دیگر طبقات کی جانب سے ذخیرہ حدیث و سنتِ مطہرہ پر خارجی حملوں کے متعلق گفتگو کی جانب آتے ہیں، اس موقع پر متعدد گروہوں کی جانب سے ذخیرہ حدیث پر حملوں کے متعلق گفتگو ضروری ہے، اور آپ حضرات کی خدمت میں ان گزارشات کو اس اُمید کے ساتھ پیش کر رہا ہوں کہ آپ اسے باہمی گفت و شنید اور رکھت پڑھت کا حصہ بنائیں گے اور باہم تعاون فرمائیں گے:

دینِ اسلام پر اس شرمناک حملے میں بہت سی کتب و رسائل اور انٹرنیٹ ویب سائیں حصہ

دار ہیں، محض ایک شخص نے ہی تین کتابیں لکھ ڈالی ہیں:

۱:- ”جَنَائِةُ الْبُخَارِيِّ عَلَى الْحَدِيثِ“ (علم حدیث پر (امام) بخاری (رحمہ اللہ) کی

زیادتیاں)۔

۲:- ”جَنَائِةُ الشَّافِعِيِّ عَلَى الْفِقْهِ“ (فقہی ذخیرے سے (امام) شافعی (رحمہ اللہ) کی

نا انصافیاں)۔

۳:- ”جَنَائِةُ سَيِّئُوْهِ عَلَى النَّحْوِ“ (علم نحو میں (امام) سیبویہ (رحمہ اللہ) کی

بدعنوانیاں)۔

ان ”کارناموں“ کو سرانجام دینے کے بعد اس شخص نے دین اسلام کے دامن میں کیا چھوڑا ہے؟! ایک اور کتاب بھی میرے علم میں آئی ہے، جو دمشق سے پہلی بار سنہ ۲۰۰۲ء میں اور دوسری بار سنہ ۲۰۰۸ء میں شائع ہوئی ہے، اس کی ورق گردانی کر کے میں نے کہا تھا: ”یہ کتاب ایسا بم ہے جو (سلف کی علمی) میراث کے محققین کی تمام کاوشوں یعنی تمام کتب سنت و علوم سنت (کی عمارت) کو منہدم کر ڈالے گا۔“ بعد ازاں مجھے معلوم ہوا کہ مؤلف کتاب کا ذاتی اشاعتی ادارہ بھی ہے، اور موصوف نے اس ادارے سے دیگر (ہم فکر و خیال) لوگوں کی کتب بھی شائع کی ہیں، ان میں سے صرف ایک لکھاری کی دس کتابیں میرے علم میں آئی ہیں، جس کتاب کو میں نے ”بم“ قرار دیا تھا، ان دیگر کتابوں کی بنسبت تو اس ”بم“ سے حفاظت کا امکان موجود ہے۔ (ایک جانب یہ سب ہو رہا ہے اور دوسری طرف) ہم خواب خرگوش کے مزے لے رہے ہیں، البتہ ”عمان“ (اردن) سے پہلی کتاب کے تردید میں ”دِفَاعًا عَنِ الصَّحِيحَيْنِ“ کے نام سے ایک کتاب چھپی ہے، نیز ”اردن یونیورسٹی“ نے ”دِفَاعٌ صَحِيحِينَ كَانْفَرَسَ“ کے عنوان سے ایک پروگرام کی دعوت دی ہے، اللہ تعالیٰ منتظمین کو جزائے خیر عطا فرمائے۔

(اس موضوع پر تردیدی و دفاعی) کتب و رسائل (کی تالیف) کے لیے علمی میدان کھلا ہے، اس لیے کہ ذخیرہ سنت کو منہدم کرنے کے لیے ان لوگوں کا کوئی فرد محض ایک کدال مارنے پر اکتفا نہیں کرتا، بلکہ وہ خود اپنی گلیتبیوں کے ذریعے حصہ ڈالتا ہے اور چیخ و پکار کر کے دیگر ہم خیال و فکر لوگوں کو بھی متوجہ کرتا ہے کہ وہ بھی اپنی کدالوں کے ذریعے حصہ لیں، اس مناسبت سے ہم یہ آیت (بجا طور پر) پڑھ سکتے ہیں: ”فَمَنْ اعْتَدَى عَلَيْكُمْ فَاعْتَدُوا عَلَيْهِ بِمِثْلِ مَا اعْتَدَى عَلَيْكُمْ۔“ (البقرة: ۱۹۴) (جو تم پر زیادتی کرے تو تم بھی اس پر زیادتی کرو جیسی اس نے تم پر زیادتی کی ہے۔) اجتماعی حملے کا مقابلہ،

اجتماعی تردید سے ہی ہونا چاہیے۔

شروع حدیث کی جانب التفات کی اہمیت و ضرورت

کچھ دیر قبل میں نے علوم سنت کا اشتغال رکھنے والوں کی داخلی کمزوریوں کے تذکرے کے ضمن میں دوسرا نکتہ ذکر کیا تھا کہ ان کے ہاں سنت کے معانی و مفہم، اس کی شرح و توضیح اور فقہ میں انہماک کے پہلو سے کمزوری ہے، نیز یہ بھی عرض کیا تھا کہ اس کمزوری کے نتیجے میں ایک اور کمی پیدا ہوئی، یعنی اجتہادات کے متعلق علمی آوارگی اور بے ضابطگی اور علم و اہل علم پر دست درازی، اس موقع پر یہ بھی عرض کیا تھا کہ اس نکتہ پر آگے مزید عرض کروں گا: (اس مرض کی) ایک احتیاطی و حفاظتی تدبیر یہ ہے کہ عوام و خواص میں شروع حدیث اور ان کے متعلقات کا پڑھنا پڑھانا عام کیا جائے، یوں وہ علمی سمجھ بوجھ پھیلے گی جو ہمارے علمائے سابقین کی زندگیوں میں (دھتکتی) تھی، یہی ”عقلیتِ ایمانی“ ہے جو وحی قرآنی اور وحی نبوی سے مستفاد ہے اور غیروں سے درآمدہ افکار کے تاثر اور آمیزش سے پاک ہے۔

اپنے دین کے سلسلے میں حریص مسلمان ان شروع حدیث میں کسی آیت یا حدیث کے فہم کے متعلق اشکالات کا شافی جواب پائے گا، البتہ اگر جدید طرزِ حیات اور تہذیبِ نو کی بنا پر کوئی اشکال پیدا ہو تو سلف کی راہ پر گامزن مضبوط عالم کے ہاں اس کا جواب بھی ضرور مل جاتا ہے۔ جزوی مشکلات کے علاوہ ان شرحوں میں تحقیق کرنے والے عالم کو علمی اخلاقیات کا فائدہ بھی حاصل ہوتا ہے، یہ علمی اخلاقیات اس علمی منہج سے مربوط ہیں جو ہر طالب علم کو اختیار کرنا چاہیے، اس کا حاصل یہ ہے کہ بحث و تحقیق میں نہایت ٹھہراؤ سے کام لینا چاہیے۔ کتاب و سنت کی نصوص یا اہل علم کی عبارات، جو بظاہر متعارض ہیں، ان کی بابت ایک طالب علم کا کیا رویہ ہونا چاہیے؟ کیونکہ بسا اوقات شارحینِ کرام، نصوص اور عبارات کیجا کر دیتے ہیں اور طالب علم حیران و سرگرداں رہ جاتا ہے کہ اس نوع کے باہم متصادم امور سے چھٹکارا کیسے حاصل ہوگا؟ پھر دیکھتا ہے کہ شارح موصوف خود ہی اطمینان بخش جواب پیش کر دیتے ہیں۔ سمجھ دار محقق وہی ہے جو جزوی جواب سے استفادہ سے قبل ایک غور و تدبر کرنے والے طالب علم کے مقام پر کھڑا ہو کر (اس کے پس منظر میں کارفرما علمی) منہج سے استفادہ کرے، اس منہج سے وابستہ شرحوں میں خاص طور پر (حافظ ابن حجر رحمہ اللہ کی) ”فتح الباری“ اور علامہ زرقانی رحمہ اللہ کی ”شرح المواہب“ (قابل ذکر) ہیں، آخر الذکر کا (اس منہج سے) زیادہ تعلق ہے۔ ان ائمہ (محدثین و شارحین) کے کلام کے ضمن میں ایسے ضابطے ملتے ہیں، جو مشکل مباحث میں

(درست) موقف اختیار کرنے میں رہبر ثابت ہوتے ہیں۔

عقل و نقل کے درمیان تصادم سے اجتناب

اللہ تعالیٰ نے اپنی عظیم کتاب میں ہمیں نقل اور عقل میں تصادم پیدا کرنے سے ڈرایا ہے اور تنبیہ فرمائی ہے کہ یہ بنی اسرائیل کی عادت رہی ہے، چنانچہ فرمانِ باری تعالیٰ ہے: ”وَإِذْ قَالَ مُوسَىٰ لِقَوْمِهِ إِنَّ اللَّهَ يَأْمُرُكُمْ أَنْ تَذْبَحُوا بَقَرَةً ۖ قَالُوا أَتَتَّخِذُنَا هُزُوًا ۖ قَالَ أَعُوذُ بِاللَّهِ أَنْ أَكُونَ مِنَ الْجَاهِلِينَ“ (البقرة: ۶۷) (اور جب موسیٰ علیہ السلام نے اپنی قوم سے فرمایا کہ حق تعالیٰ تم کو حکم دیتے ہیں کہ تم ایک بیل ذبح کرو، وہ لوگ کہنے لگے کہ: آیا آپ ہم کو مسخرہ بناتے ہیں؟ موسیٰ علیہ السلام نے فرمایا: نعوذ باللہ! میں ایسی جہالت والوں کا سا کام کروں!)۔

(یہ واقعہ) آپ حضرات کے علم میں تو ہوگا، خلاصہ یہ ہے: ”بنی اسرائیل میں قتل کا ایک واقعہ پیش آیا، مقتول کے اولیاء، قاتل کو نہیں جانتے تھے، سمجھ دار لوگوں نے رائے دی کہ وہ حضرت موسیٰ علیہ السلام سے عرض کریں کہ وہ اللہ تعالیٰ سے دریافت کر کے انہیں قاتل کے بارے آگاہی فراہم کریں، حضرت موسیٰ علیہ السلام نے اللہ تعالیٰ سے دریافت کیا تو اللہ تعالیٰ نے فرمایا: ”ان سے کہو کہ ایک گائے ذبح کریں۔“ حضرت موسیٰ علیہ السلام نے انہیں اللہ تعالیٰ کا جواب پہنچایا تو وہ کہنے لگے: ”کیا آپ ہم سے مذاق کر رہے ہیں؟“ تب حضرت موسیٰ علیہ السلام نے فرمایا: ”اللہ کی پناہ کہ اللہ تعالیٰ کے سامنے جابلوں جیسی حرکت کروں اور اس کی جانب وہ بات منسوب کر دوں جس کا اس نے حکم نہیں دیا۔“ یہ کہنے کی نوبت اس بنا پر آئی کہ انہوں نے اللہ تعالیٰ کے حکم کو اپنی عقلوں کی کسوٹی پر پرکھا تو انہیں سوال و جواب میں مناسبت سمجھ نہ آئی، سوال تھا کہ ”قاتل کون ہے؟“ جواب ملا: ”گائے ذبح کرو۔“ علیم وخبیر اور حکیم ذات کے حکم کے سامنے ضعیف و کوتاہ عقل انسانی کو فیصل بنانا بھی تو ہے۔

بنی اسرائیل کے اس واقعہ کو نقل کر کے گویا اللہ تعالیٰ ہم سے فرما رہے ہیں کہ اے امت محمدیہ! تم موسیٰ علیہ السلام کی امت کی مانند نہ بننا، ان کا حال تو یہ تھا کہ کہنے لگے: ”سَمِعْنَا وَعَصَيْنَا“ (ہم نے سن لیا اور مانا نہیں) تمہاری شان یہ ہے کہ تم کہو: ”سَمِعْنَا وَأَطَعْنَا“ (ہم نے سن لیا اور مان لیا)۔ ہمارے سامنے اس قصے کو بیان کرنے کے فوائد میں ایک اہم فائدہ یہ بھی ہے۔

داخلی ضعف سے متعلق چند اہم عملی نکات

اصحاب کمال و فضیلت! اب تک میں اپنی مقصودی گفتگو شروع نہیں کر پایا، جبکہ وقت ہم پر

حاکم ہے، ہمارا محکوم نہیں، بہتر ہوگا کہ سابقہ گفتگو کا خلاصہ عرض کروں:

داخلی ضعف سے متعلق مذکورہ نکات کا حاصل محض ایک ہدف کا حصول ہے، وہ یہ کہ ہم طالب علم کو ایسا تیار کریں کہ وہ جس راہ پر چلنے کا عزم رکھتا ہے اس کی اہلیت اس میں پیدا ہو جائے، اپنے علمی اختصاص (حدیث، فقہ، اور اصول وغیرہ) میں بھی اور عملی میدان (دعوت و ارشاد، عام (عوامی) وعظ و نصیحت، تدریس، تالیف و تحقیق، افتاء و قضاء، وغیرہ) جس میدان میں بھی وہ جائے، ہم اپنی نگرانی میں اسے (اس میدان کی) مضبوط تیاری کروادیں۔ (ان امور کی بنیادی اہلیت پیدا کرنے کے چند ذرائع درج ذیل ہیں):

①:- ہمارے ساتھ اس کا علمی ربط و تعلق برقرار رہے، خواہ اس کی عمر بڑھ جائے اور اس کی (رسمی) فراغت کو طویل زمانہ گزر چکا ہو۔

②:- جس میدان میں وہ جانا چاہتا ہو، اس کی عملی مشق کرا دی جائے، مثلاً: اسے عام (عوامی) درس و خطابت اور تالیف و تحقیق کی تمرین کرائی جائے، اور اسی طرح دیگر کاموں کی بھی مشق کرائی جائے۔

اس موقع پر اس جانب توجہ دلانا بہتر معلوم ہوتا ہے کہ علمائے ہند اور ان کے قریبی ممالک (پاکستان و بنگلہ دیش وغیرہ کے علماء) میں ایک اچھی صورت رائج ہے، ان کے جامعات میں (تمرین) فتویٰ کا ایک مستقل شعبہ ہوتا ہے، حسب ضرورت ایک یا زائد علماء اس شعبے کی نگرانی کرتے ہیں اور ان کی نگرانی میں اس جامعہ کے فضلاء (افتاء کی) تمرین کرتے ہیں۔ جو استفتاءات آتے ہیں، ان سب کے جوابات یہ فضلاء لکھتے ہیں، پھر اپنا لکھا ہوا اساتذہ کے روبرو پیش کرتے ہیں، اساتذہ ان (فتاویٰ) کی ترمیم و تصحیح کر کے جواب درست کرتے ہیں اور پھر اپنا دستخط یا مہر ثبت فرماتے ہیں۔

③:- ہمارے فضلاء، عقیدہ، فقہ اور تربیت و سلوک کے تعلق سے ہمیشہ جمہور علمائے اسلام کے مسلک پر گامزن رہیں، چلتے پھرتے (بے بنیاد) افکار و خیالات اور اہل علم کے تفردات و شذوذ سے دور رہیں۔

④:- اسلام کے قرن اول میں گزرے اسلاف امت سے ان کا روحانی تعلق مضبوط تر ہو، تاکہ اگلوں کی روح پچھلوں میں سرایت کر جائے، امت کے پچھلے طبقے کی اصلاح انہی بنیادوں کے ذریعے ہو سکتی ہے، جو امت کے پہلے طبقے کی اصلاح کا ذریعہ ثابت ہوئی ہیں۔

خارجی حملوں کا دفاع کیسے ہو؟

دوسرے زمرے (ذخیرہ سنت پر خارجی حملے) سے متعلق گفتگو، ایک دو گھنٹوں سے زیادہ دورانیے کی متقاضی ہے، سر دست آپ حضرات کی خدمت میں اس حوالے سے ابتدائی نوعیت کی گزارشات پیش کی جا رہی ہیں، اس سلسلے میں آپ حضرات کی ایک جماعت، ایک مضبوط مرکز کی بنیاد رکھے، جس میں درج ذیل چار امور پر یکسوئی سے کام کیا جائے:

۱:- ذخیرہ سنت سے متعلق قرونِ اولیٰ سے (مختلف ادوار میں) مختلف اسلامی فرقوں کی جانب سے جو اشکالات و اعتراضات لکھے گئے ہیں، انہیں یکجا جائے، قدیم کتب سے ان کا مطالعہ کیا جائے اور اس دور سے آج تک عہد بہ عہد جائزہ لیا جائے، کتابیں، جدید منشورات، رسائل، میعاد (ماہانہ، سہ ماہی، ششماہی اور سالانہ بنیادوں پر چھپی) کتب و رسائل، سی ڈیاں، الیکٹرونک ویب گاہیں اور ٹی وی پروگرام وغیرہ بھی جمع کیے جائیں۔

۲:- پھر غور و تدبر اور باریک بینی کے ساتھ اس پورے مواد کا جائزہ لیا جائے اور ان میں شامل افکار و نظریات اور دلائل کو ترتیب دیا جائے۔

۳:- بعد ازاں فتنہ انگیزی اور (ان لوگوں کی مانند) بے بنیاد الزامات پر مبنی اسلوب اختیار کیے بغیر مضبوط علمی جوابات تحریر کیے جائیں۔

۴:- پھر دونوعیت کی تالیفات مرتب کی جائیں:

①:- افکار و موضوعات اور مسائل پر مشتمل کتابیں۔

②:- ان افکار و موضوعات کے حاملین کے ناموں اور لکھاریوں کے اعتبار سے لکھی گئی کتابیں۔ تاکہ کوئی محقق کسی خاص موضوع کے متعلق جاننا چاہے تو اسے اپنا مطلوب حاصل ہو جائے اور اگر کسی خاص شخصیت کی شاذ آراء آگاہی کا ارادہ ہو تب بھی اسے مقصود حاصل ہو جائے۔

امید ہے آپ حضرات اس منصوبے کی ترقی اور درست راہ پر گامزن رہنے کے حوالے سے اپنی تجاویز تحریر فرما کر ”جائزۃ الإمام محمد قاسم النانو تویج“ کے ای میل ایڈریس پر ارسال فرمادیں گے، جو آپ حضرات کے علم میں ہے۔

مردانِ کار کی ضرورت

اس مرکز کو بڑی تعداد میں قدیم و جدید کتب و رسائل دست یاب ہوں گے، اس بنا پر اس کام

کے لیے ثابت قدم اور صبر و تحمل سے متصف رجالِ کار کی ضرورت ہے، اور ایسے محققین کی ضرورت ہے جو دقتِ رسی اور غرور و تدبر کے ساتھ علمی تحقیق کا مزاج رکھتے ہوں، کسی بھی قول کو اس کے اصل مآخذ سے لیں، اور کشادہ دلی و خندہ روئی کے ساتھ تحقیق کی راہ میں مشقتوں کا سامنا کر سکیں۔ اگر ہم نے ذخیرہ سنت کی خدمت کے لیے کام کرنے والوں کے ایک محل کی تعمیر و اصلاح کر لی اور ذخیرہ سنت کے خلاف سازش کرنے والوں کے مقابلے کے لیے دفاعِ سنت کی غرض سے ایک مضبوط باڑ لگا دی تو گویا اس دور میں ہم (طبقہ علماء) پر جو اہم ذمہ داریاں ہیں، ان میں سے دو ذمہ داریاں ہم پوری کر پائیں گے، جن کا تعلق ہمارے دین کے دوسرے مآخذ کے ساتھ ہے، جو اگرچہ ترتیب کے اعتبار سے تو دوسرے درجہ میں ہے، لیکن دین کی توضیح و تفصیل کے پہلو سے پہلے درجہ کا حامل ہے۔

(اس گفتگو کے دوران کسی نوع کی) کمی کوتاہی اور لغزش پر اللہ تعالیٰ سے معافی کا طلب گار ہوں اور اسی ذات سے توفیق اور قول و فعل میں اخلاص کا سوا لی ہوں۔ والسلام علیکم ورحمة اللہ وبرکاتہ!

حواشی و حوالہ جات

۱:- ملاحظہ فرمائیے: ”صفحات مضیئة من حياة سيدي الوالد العلامة محمد عوامة بقلم ابنه الدكتور محي الدين بن محمد عوامة، ص: ۱۱۹، دار البیسر۔ اس رسالہ میں شیخ موصوف کے صاحب زادے ڈاکٹر محی الدین عوامة نے ان کے تفصیلی حالات قلم بند کیے ہیں۔

۲:- ایضاً۔

۳:- شیخ نور الدین عمر رحمہ اللہ بروز بدھ، ۶/ صفر ۱۴۲۲ھ کو سفرِ آخرت پر روانہ ہو گئے، اللہ تعالیٰ علماء و صلحاء کی جدائی سے اُمتِ مسلمہ کو درپیش نقصان کی تلافی کا سامان فرمائے۔

۴:- اس سلسلے میں سعودی عالم شیخ یحییٰ عبدالعزیز یحییٰ کی کاوشیں، ”اردن“ کے شہر ”ارد“ میں قائم ”مركز منارة الهدی القرآن للعلوم الشرعية“ کی مساعی اور ہمارے ہاں مدرسہ ابن عباس ”گلستانِ جوہر کراچی کی کوششیں بھی بار آور ثابت ہو رہی ہیں، ہمارے جامعہ علوم اسلامیہ بنوری ٹاؤن کراچی میں اب تک یہ سلسلہ غیر رسمی طور پر جاری تھا، اب جامعہ کی مجلسِ تعلیمی نے درجہ ثانیہ تا دورہ حدیث تمام طلبہ کے لیے احادیث کی مقررہ مقدار کا حفظ لازم قرار دے کر اسے امتحانی نظم کا حصہ بنانے کا فیصلہ کیا ہے، جس سے اچھے نتائج کی امید ہے، بعض دیگر اداروں میں بھی اس نوعیت کی محنت کی جارہی ہے۔ اللہ تعالیٰ ان تمام مساعی کو ثمرہ آور اور نتیجہ خیز بنائے۔

۵:- شیخ محمد عوامة حفظہ اللہ نے حفظِ حدیث کے لیے ”ریاض الصالحین“ کی تجویز پیش فرمائی ہے، بہتر ہوگا کہ اس سے قبل امام نووی رحمہ اللہ کی ”اربعین نووی“ اور اس نوع کے کسی مجموعہ یا حسبِ ضرورت اس نوعیت کی احادیث کا انتخاب کر کے حفظ کرایا جائے، اگلے مرحلے میں ”ریاض الصالحین“ اور پھر ”موطا مالک“ و ”کتب صحاح“ کا حفظ عمل میں لایا جائے، بہر کیف احادیث و کتب کے انتخاب میں طلبہ کے مستوی کی رعایت رکھتے ہوئے درجہ بندی ضروری ہے۔

۶:- شمائل النبی صلی اللہ علیہ وسلم للإمام الترمذی، باب ماجاء فی صفة سیف رسول اللہ صلی اللہ علیہ

آپ ان سے کہئے کہ معجزے تو اللہ کے پاس ہیں اور میں تو صرف ایک کھلا کھلا ڈرانے والا ہوں۔ (قرآن کریم)

- وسلم، ص: ۱۰۶، رقم الحدیث: ۱۰۸، تحقیق: الدكتور ماهر الفحل دار المنہاج القویم، دمشق، شام، ۱۴۴۲ھ۔
- ۷۔ الجامع لأخلاق الراوي وآداب السامع، للخطيب البغدادي رحمه الله، باب آداب الطلب، ص: ۵۳-۵۱. دار الكتب العلمية، بيروت، لبنان، طبعة أولى، ۱۴۱۷ھ-۱۹۹۶ء
- ۸۔ الإلماع للقاضي عياض رحمه الله، باب في شرف علم الحديث وشرف أهله، ص: ۲۸، تحقيق السيد أحمد صقر رحمه الله، دار التراث، القاهرة، مصر، طبعة أولى، ۱۹۶۹ء
- ۹۔ ترتيب المدارك وتقريب المسالك للقاضي عياض رحمه الله، ترجمة: أبي جعفر أحمد بن نصر الداودي الأسدي، ج: ۲، ص: ۲۲۸، دار الكتب العلمية، بيروت، لبنان.
- اس موضوع پر ندوۃ العلماء (کھنؤ، انڈیا) کے استاذ الحدیث مولانا فیصل احمد ندوی بھٹکی حفظہ اللہ کی کتاب ”علم بلا استاذ اور اس کے خطرات“ مفید ہے، جس کا پہلا ایڈیشن ادارہ احیائے علم و دعوت (کھنؤ) سے محرم ۱۴۳۷ھ / اکتوبر ۲۰۱۵ء میں شائع ہو چکا ہے۔



حضرت مولانا مفتی رفیق احمد بالا کوٹی صاحب کو صدمہ

جامعہ کے استاذ حضرت مولانا مفتی رفیق احمد بالا کوٹی صاحب مدظلہ کو گزشتہ دنوں پے در پے دو صدموں سے دوچار ہونا پڑا، یکم محرم الحرام ۱۴۴۳ھ مطابق ۱۰ اگست ۲۰۲۱ء بروز منگل مفتی صاحب کے والد محترم حضرت مولانا سید عالم صاحب (خطیب جامع مسجد نارائ) اپنے آبائی گاؤں مکھن موہری، بالا کوٹ میں وصال فرما گئے، اور پانچ دن بعد مؤرخہ ۶ محرم الحرام ۱۴۴۳ھ مطابق ۱۵ اگست ۲۰۲۱ء بروز اتوار کو مفتی صاحب کی والدہ محترمہ بھی انتقال فرما گئیں، انا للہ وانا الیہ راجعون، ان اللہ ما أخذ ولہ ما أعطی وکل شیء عندہ بأجل مسمی، اللہم اغفر لہما وارحمہما وعافہما واعف عنہما، وأکرم نزلہما ووسع مدخلہما، واغسلہما بالماء والثلج والبرد، ونقہما من الخطایا کما نقتی الثوب الأبيض من الدنس۔

دعا ہے کہ اللہ تعالیٰ مفتی صاحب کے والدین کی جملہ حسنات کو قبول فرمائے، ان کی کامل مغفرت فرمائے، اور جنت الفردوس میں اعلیٰ مقام نصیب فرمائے۔ مفتی صاحب اور ان کے جملہ اہل خانہ کو غم کی اس گھڑی میں صبر جمیل کی توفیق عطا فرمائے، آمین۔

قارئینِ بینات سے مرحومین کے لیے دعائے مغفرت اور ایصالِ ثواب کی درخواست ہے۔